

Apprezzament: Lawrence Farrugia (1938 – 2022)

L-Avukat Noel Camilleri

Il-President tal-Għaqda Nazzjonali Kazini tal-Banda

Meta persuna tkun qattgħet parti kbira minn ħajjitha fil-volontarjat, allura mingħajr eżitazzjoni wieħed jista' jiddeskrivi lil Lorry Farrugia bħala persuna tal-komunità li ħabb mhux biss il-Birgu, belt twelidu, imma anke aspetti oħra tal-ħajja komunitarja.

Madanakollu, Lorry Farrugia jibqa' wkoll imfakkar bħala l-President tal-Għaqda Nazzjonali Kazini tal-Banda, liema kariga okkupa għal xejn anqas minn 25 sena li fihom kompli fejn hallew ta' qablu biex jara li l-baned tradizzjonali tagħna, li m'hemmx dubju huma wirt u patrimonju tagħna, jibqgħu rilevanti għas-soċjetà ingenerali.

Lorry kien bniedem serju, dixxiplinat u ta' prinċipju li qatt ma beża' jesprimi l-opinjoni tiegħu fil-qasam bandistiku. Lorry kellu għan wieħed: dak li terġa' tiddaħħal aktar serjetà kif tiġi ċelebrata l-festa Maltija għax dejjem għaraf li l-eċċessi ma jagħmlu gid u gieh lil hadd, aktar u aktar lil dawk li jwettquhom.

Minkejja li ma baqax jokkupa l-kariga ta'



president, Lorry kien dejjem lest li jagħti l-pariri tiegħu b'onestà, b'ragunament oggettiv u trasparenti. Haddieħor forsi, wara li jtemm l-inkarigu tiegħu importanti li kellu, jitlef l-interess f'dik l-għaqda. Mhux Lorry, għax baqa' jattendi l-laqgħat tal-Għaqda Nazzjonali Kazini tal-Banda, u mhux biss jattendi imma aktar importanti kien jikkontribwixxi b'mod pożittiv għax hekk kien il-karattru tiegħu. Għandna ngrazziar u nżommu ħaj l-eżempju ta' Lorry jekk verament irridu li din l-għaqda u fuq kollox il-kazini tagħna u l-festa Maltija jibqgħu rilevanti fis-soċjetà Maltija.

Mat-telfa ta' Lorry Farrugia, l-Għaqda Nazzjonali Kazini tal-Banda mhux biss tilfet persuna li serva bħala president għal 25 sena, imma aktar minn hekk tilfet persuna li verament ħabb lil din l-għaqda, ħabb il-festa Maltija, ħabb dak kollu sabiħ marbut mal-fraternità bandistika Maltija, imma fuq kollox ħabb lis-soċjetà Maltija kemm fuq livell ta' komunità, imma anke fuq livell nazzjonali.

George's Bakery

22, Main Street, Mellieħa

Tel: 21 520685

Jawgura l-Festa t-Tajba lil Kulhadd